

## ☆ سفر چین و جاپان ..... اطلبوا العلم ولو بالصیر .....



چین و جاپان ہمارا ہندوستان ہمارا ..... مسلم ہیں ہم، وطن ہے سارا جہاں ہمارا

جاپان دنیا کے ترقی یافتہ ممالک میں سے ایک ہے..... مگر جاپان نے یہ ترقی و خوشحالی زبردست جنگوں میں ناقابل فراموش شکست کے بعد حاصل کی ہے..... ہم جاپان جانے کے صرف خواب دیکھ سکتے تھے عملاً ایسی کوئی کسبیل نہ تھی کہ ہم جاپان دیکھ پائیں مگر ہم پر اللہ رب العزت اور ہمارے آقا و مولا صلی اللہ علیہ وسلم (جو کہ بالمؤننین رؤف رحیم ہیں) نے کرم فرمایا اور ہمیں جاپان دکھا دیا ..... ہوا یوں کہ جاپان سے سید عابد شاہ صاحب کراچی آئے انہوں نے ہم سے ملاقات کی انہیں کتابیں خریدنے اور پڑھنے کا بڑا شوق ہے..... انہوں نے ہمارے بعض مضامین کا مطالعہ بھی کیا ہوا تھا، دوران ملاقات انہوں نے اچانک یہ شکوہ کر ڈالا کہ پاکستان سے ہمارے علماء کرام یورپ کے بڑے بڑے ممالک اور امریکہ و کینیڈا تو جاتے ہیں مگر جاپان نہیں آتے..... شاید اس لئے کہ جاپان میں انہیں وہ فتوحات مالیہ حاصل نہیں ہوتیں جو ولایات متحدہ میں یا برطانیہ میں حاصل ہوتی ہیں..... جبکہ جاپان میں دینی کام کی اشد ضرورت ہے..... اور اسی کے ساتھ انہوں نے یہ بھی ہم سے پوچھ لیا کہ اگر ویزا کا بندوبست ہو جائے تو آپ آنے کی زحمت کریں گے، ہم نے کہا کیوں نہیں.....؟ کہا تو بیچ الاول میں سیرت النبی ﷺ پر محاضرات (لیکچرز) کی ایک سیریز رکھنے کا ارادہ ہے اگر آپ اپنے خرچ پر آسکیں تو ہم ویزا اور وہاں کی سکونت و دیگر معاملات کی ذمہ داری لیتے ہیں، مگر وہاں کسی سے کسی قسم کے مالی تعاون کی کوئی توقع نہیں کی جاسکتی..... ہم نے اللہ فی اللہ حامی بھری..... شاہ صاحب نے ویزا کے کاغذات (اسپانسر لیٹر وغیرہ) بھجوادئے اور ہم نے جاپانی سفارتخانہ میں اپنے کاغذات مکمل کر کے جمع کرا دئے..... ٹکٹ اپنی گھر سے خریدا جو دیزا کی درخواست کے ساتھ جمع کرایا جانا ضروری تھا..... بیس روز کے اندر اندر ویزا الگ کر پاسپورٹ مل گیا اور ہم عازم سفر ہوئے، پئی آئی کا جہاز کراچی سے براست بیجنگ جاپان جا رہا تھا، (کراچی سے اسلام آباد اور اسلام آباد سے بیجنگ اور وہاں سے ٹوکیو)..... جمعرات شام سات بجے کراچی سے روانہ ہو کر اگلے روز ہم بارہ پچاس پر ناریتا انرپورٹ پہنچ

گئے..... یہ ایک خوبصورت ملک کا خوبصورت ائرپورٹ ہے بظاہر چھوٹا سا مگر اندرونی طور پر اس میں بڑی وسعت ہے..... ہم ایگریکیشن کی لائن میں لگے ہوئے تھے، لائن لمبی تھی کہ اچانک ایگریکیشن آفیسر نے ہمارے قریب آ کر ہم سے نام پوچھا اور کہا آپ آگے آ جائیں ہمارا سامان (بیک) بھی وہ غریب خود اٹھا کر لے چلا کہ اسے کاغذات سے یہ پتہ چل گیا تھا کہ ہم ایک عدد استاذ ہیں (ٹیچر) اور اساتذہ کی وہاں ہمیں بعد کو معلوم ہوا کہ بڑی قدر کی جاتی ہے..... ضروری کارروائی کے دوران ہم نے محسوس کیا کہ اس ائرپورٹ پر آنے والے اکثر لوگ یا تو پہلی چھڑی والے ہیں یا گوری چھڑی والے، کالا کوئی کوئی ہے..... اور ہم جیسا کوئی بھی نہیں..... شاید یہ واحد موقع تھا جہاں ہم بلا خوف تردید یہ کہہ سکتے تھے کہ..... ہم ساہو تو سامنے آئے..... جمعہ ہمارا سفر کی نذر ہو گیا..... اور مسافر کو اگر وہ جو بجمعہ سے رخصت نہ ہوتی تو یقیناً ہمیں آج جمعہ جانے کا بہت ہی افسوس ہوتا..... ٹو کیو پکنج کر ہم نے نماز ظہر ادا کی..... ہمارے میزبان (سید عابد شاہ صاحب) ہمارے استقبال کے لئے باہر موجود تھے..... ائرپورٹ سے باہر نکل کر اس عظیم شہر کا مشاہدہ شروع ہو گیا جسے دنیا عظیم ٹو کیو کے نام سے جانتی ہے..... کراچی سے اسلام آباد..... اسلام آباد سے..... بیجنگ (چین) اور بیجنگ سے ٹو کیو کا یہ سفر خاصا طویل ہو گیا تھا، تھکاؤ تھی، آرام کیا اور اگلے روز یا شیو مسجد میں اس سفر سیرت کا پہلا پروگرام کیا جس کے لئے ہمیں بلایا گیا تھا..... یہاں پاکستانی کمیونٹی نے ہر شہر میں مساجد یا مصلیٰ قائم کئے ہوئے ہیں اکثر جگہوں پر سرف پاکستانی اور بعض جگہوں پر بنگلہ دیشی اور ہندی مسلمان بھی پائے جاتے ہیں ترک مسلمانوں کی اپنی ہی دنیا ہے اور ٹو کیو کی سب سے بڑی مسجد ترکوں نے تعمیر کی اور وہی اس کے نگہبان ہیں..... اتوار کے روز ہم ایسا ساسکی (معصومیہ مسجد) میں لے جائے گئے جہاں ہمارے اس سفر سیرت کا دوسرا خطاب تھا..... تیسرا پروگرام جمعرات کو یو کی مسجد میں ہوا جہاں لوگوں کی تعداد پہلے کے مقابلہ میں زیادہ تھی اور یہاں اے این پی جاپان کے صدر صاحب بھی پروگرام کے منتظمین میں شامل تھے.....

شیزو کا کین میں ایک سالانہ میلاد کا نفرنس کا اہتمام تھا جس میں جاپان کے مختلف شہروں سے مقررین و سامعین جمع تھے اس کا اہتمام منہاج القرآن انٹرنیشنل کی جانب سے کیا گیا تھا یہاں جاپان میں منہاج القرآن کے ورکرز بہت محنت اور لگن سے کام کر رہے ہیں..... عصر تا مغرب خطاب کا موقع ملا، خطاب کے بعد جن لوگوں سے ملاقاتیں ہوئیں ان میں یہاں گولڈن شریف سے تعلق رکھنے والے جناب تنویر صاحب سے ملاقات ہوئی جو سری سرال راولپنڈی نزد گولڈن شریف کے رہنے والے ہیں۔ اور پیر

صاحب گولڑہ شریف سے بڑی عقیدت و محبت رکھتے ہیں..... رفیق خان بھی بہت دور سے یہاں پہنچے تھے یہ بھی حضرت پیر صاحب گولڑہ شریف کے غلام ہیں۔ ملک غلام محمد صاحب کے بیٹے جناب نور محمد صاحب سے بھی ادھر ملاقات ہوئی یہ بھی حضرت کے مقربین میں سے ہیں۔ رات کو ہم نے جناب امان صاحب کے گھر قیام کیا جو ہرائیسکو میں واقع ہے۔ ان کے گھر والے روس گئے ہوئے ہیں۔ جاپان میں پاکستانی کمیونٹی کے لوگوں نے اپنا اخبار اپنائی وی اور اپنا بہت کچھ قائم کیا ہوا ہے جس میں ریفر سمنٹ سے لے کر انٹرنیٹ تک اور سیاست سے لے کر عبادت تک کا سبھی کچھ شامل ہے..... محافل بھی ہوتی ہیں جمعہ و جماعت کا اہتمام بھی ہوتا ہے تراویح میں ختم قرآن کا رواج بھی ہے، ویلنٹر کے جلسوں کے علاوہ سیاسی جلسے بھی ہوتے ہیں..... رویت ہلال کمیٹی بھی ہے جو چاند کا اعلان رویت کے اعتبار سے کرتی ہے..... کاواسا کی میں ہونے والے پروگرام کے حوالے سے اگلے روز جاپان نیوز اردو میں یہ خبر لگی ہوئی تھی۔.....

جاپان کے مختصر وزٹ پر پاکستان سے آئے ہوئے ممتاز مذہبی اسکالر، جامعہ کراچی کے پروفیسر ڈاکٹر نور احمد شاہتاہ نے کہا ہے کہ عشق رسول مومن کی میراث ہے، اور جس مومن کو حضور ﷺ سے عشق کی حد تک محبت ہو جائے وہ حضور ﷺ کی اطاعت سے کبھی انحراف کر ہی نہیں سکتا کیونکہ جب رسول اطاعت رسول کے سفر کا بنیادی سنگ میل ہے۔ یہ بات انہوں نے جمعہ کے روز کا واسا کی آکشن میں جمعہ کے اجتماع سے خطاب کرتے ہوئے کہی۔ وہ جناب مولانا نور محمد اور کراون انٹرنیشنل کے جناب شاہد جمیل صاحب کی دعوت پر سید عابد حسین شاہ صاحب کے ہمراہ کاواسا کی پہنچے تھے۔

جناب ڈاکٹر شاہتاہ نے اپنے خطاب کے دوران جاپان میں میلاد مصطفیٰ ﷺ کے حوالے سے ہونے والے پروگراموں کو سراہتے ہوئے کہا کہ ان محافل سے دلوں میں عشق مصطفیٰ ﷺ کا نور دو بالا ہوتا ہے اور ذکر مصطفیٰ ﷺ سے دلوں کو تسکین ملتی ہے۔ انہوں نے کہا کہ آخرت میں جو ابدا ہی کا جو سبق ہمیں حضور ﷺ نے سکھایا ہے اسے کسی لمحہ بھلا نا نہیں چاہئے بلکہ بندہ مومن کی شان یہ ہے کہ وہ اپنے کاروباری معاملات میں بھی اللہ کے سامنے جو ابدا ہی کو ملحوظ خاطر رکھتے ہوئے ہر وقت یہ ذہن میں رکھے کہ اللہ سے دیکھ رہا ہے۔ قیامت کے روز اللہ کی بارگاہ میں حاضری اور میدان محشر کا طویل قیام وہ ہے جس کے بارے میں قرآن کریم نے کہا (اما من خاف مقام ربه ونهى النفس عن الهوى فان الجنة هي الماوى) کہ جس دل میں اللہ کی بارگاہ کی حاضری کا خوف پیدا ہو گیا اور اس نے اپنے نفس کی

اصلاح کر لی اس کا ٹھکانہ جنت ہوگا۔ ڈاکٹر صاحب نے کہا کہ جناب رسول مقبول ﷺ نے ہم مسلمانوں کو اللہ کی بارگاہ کی حاضری کا ادب سکھایا ہے۔ ہم پانچوں وقت نماز میں اللہ کی بارگاہ میں حاضر ہو کر اپنی عاجزی پیش کرتے ہیں اور قیامت کے دن اللہ کی بارگاہ کی حاضری کی ریسرسل کرتے ہیں۔ ہم اس روز (قیامت) کی سختی سے اللہ کی ہر روز پناہ مانگتے ہیں اور ہر روز اللہ سے اپنے لئے استعانت اور مدد مانگتے ہیں۔

جناب ڈاکٹر شاہناز نے کہا کہ دنیا مومن کے لئے دارالامتحان ہے اور اس دارالامتحان میں اللہ کو یاد رکھنا اس کی منشا کے مطابق زندگی بسر کرنا اور اس کے رسول ﷺ کی اطاعت کو لازم جاننا دنیوی اور اخروی کامیابی کی ضمانت ہے۔ انہوں نے جاپان میں مقیم مسلم کمیونٹی پر زور دیتے ہوئے کہا کہ اپنے اس پاس موجود جاپانیوں کی اچھائیاں اختیار کریں اور ان کی برائیوں سے اپنے دامن کو داندھار ہونے بچائیں نہ صرف یہ بلکہ انہیں اسلام کی عالمگیر دعوت پہنچانے کا فریضہ ادا کریں۔

جمعہ ہم نے کاواسا کی یوکو ہاما آکشن کی مسجد میں پڑھا اور یہاں اردو و عربی میں خطبہ جمعہ بھی دیا۔..... کاواسا کی کا نام ہم نے پاکستان میں کاواسا کی موٹر سائیکل کے حوالہ سے سنا تھا..... یہاں ایک شہر اس نام سے آباد ہے..... اور اس شہر میں قائم اس آکشن سینٹر میں پانچوں وقت نماز اور جمعہ کا اہتمام بھی پاکستانی بھائیوں نے کر رکھا ہے..... فقہی اعتبار سے اگرچہ یہاں جمعہ کا قیام محل نظر ہے تاہم اس خیال سے کہ چلنے ایک تو جمعہ کی یاد تازہ ہو جاتی ہے اور اس طرح کچھ دینی باتیں مسئلے مسائل دہرائے جاتے اور سننے کو مل جاتے ہیں..... مصروف ترین لوگوں کا اسلامی شعائر میں سے ایک (جمعہ) کا زندہ رکھنا بھی بڑی بات ہے..... ورنہ تو شاید یہ لوگ جاپان میں اپنے مستقل یا طویل قیام کے باعث جمعہ کو ہی بھول چکے ہوتے..... جیسے ان میں سے اکثر اپنی پاکستانی بیویوں اور بچوں کو بھلا چکے ہیں اور انہوں نے جاپان میں کاروباری ضرورت کے پیش نظر شادیاں کر لی ہیں.....

آکشن یہاں کی عجیب شئی ہے جو اس سے قبل ہم نے کہیں نہ دیکھی تھی..... ایک بہت بڑا میلوں پھیلا، کھلا سا میدان جس میں کاریں جیپیں موٹریں وٹرک اور دیگر ہر طرح کی گاڑیاں اوپر نیچے یوں رکھی ہیں جیسے دکانداروں نے ماچس کی ڈبیاں یا سگریٹ کے پیکٹ اوپر نیچے جوڑ رکھے ہوں..... پھر اس کھلے میدان کے ایک جانب ایک بہت بڑا سا ہال ہے اس ہال میں کرسیاں لگی ہیں اور جامد (فکس) ہیں..... ان کے سامنے ڈیسک ہیں جن پر ٹی وی یا کمپیوٹر اسکرین کی طرح اسکرینیں نصب ہیں اور دائیں

بائیں دو ہینڈل لگے ہیں جن کی مدد سے اس کمپیوٹر پر کام ہوتا ہے..... جو گاڑیاں اس آکشن سنٹر میں آج نیلام ہو رہی تھیں ان کی تصویریں اور تفصیلات چند سیکنڈز کے لئے سامنے نمودار ہوتی تھیں اگر کسی کو خریدنا ہے تو اسے اپنے کمپیوٹر کے ساتھ لگا ہینڈل دبا کر اسے اپنے لئے بک کروالیتا ہے اس ہال میں غالباً سو کے قریب لوگ ہوں گے جو خریداری میں مصروف تھے اور ان کا ہر روز یہی معمول ہے..... یہ سب پرانی گاڑیوں کا کاروبار ہے..... پرانی سے مراد پانچ سال چلی ہوئی یا اس سے زائد..... شام تک جس نے جتنی گاڑیاں خرید لی ہیں وہ ان کی ادائیگی طریقہ کار کے مطابق اسی ہال میں واقع بینک دفاتر میں کر دے گا..... اور گاڑیاں اس کے نام ہو جائیں گی پھر وہ یہ ہدایات بھی کمپیوٹر پر دے دے گا کہ یہ گاڑیاں اسے کس ملک بھجوانی ہیں اور یہ گاڑیاں ایک خود کار نظام کے تحت قریبی بندرگاہ سے بحری جہاز پر لوڈ ہو جائیں گی اور روانہ کر دی جائیں گی..... یہاں مقیم پاکستانیوں میں سے اکثر کا یہی کاروبار ہے..... کچھ نے اپنے اپنے یارڈ بنا رکھے ہیں..... جہاں پرانی گاڑیاں کھڑی ہیں خریدار آتے ہیں اور سودا کر کے چلے جاتے ہیں یہ لوگ ان کے مطلوبہ ممالک میں یہ گاڑیاں بھجوادیتے ہیں..... جاپانی حکومت اس کام سے بہت خوش ہے کہ اس کا کچرا اٹھکانے لگانے اور استعمال شدہ گاڑیوں کی فروخت کا انتظام پاکستانیوں نے سنبھال رکھا ہے.....

بعض لوگوں نے آکشن کے کمپیوٹر ز اپنے اپنے گھروں پر لگا رکھے ہیں اور گھر پر بیٹھ کر ہی وہ سارا کاروبار کر لیتے ہیں۔ ہمارے ایک میزبان جناب امان اللہ صاحب نے بھی اپنے گھر پر ہی آکشن بنایا ہوا ہے..... ہمیں امان بھائی نے بتایا کہ ان کی بیگم روس کی رہنے والی ہیں اور ان دنوں روس گئی ہوئی ہیں..... ہم نے ان سے جب یہ سوال کیا کہ آپ نے روسی عورت سے شادی کیوں کی تو انہوں نے کہا میرا روس میں گاڑیوں کا کاروبار ہے میں یہاں جاپان سے روس گاڑیاں بھجواتا ہوں وہاں میرا کوئی آفس ہونا ضروری تھا..... اور آفس کے لئے آفس سیکرٹری..... نیز یہاں جو روسی آتے ہیں ان سے بات چیت کے لئے اور ان سے سودے بازی کے لئے کسی رشمن کی تلاش تھی چنانچہ انی خاتون سے شادی کا فائدہ یہ ہوا کہ اب ندرشیا میں کوئی مسئلہ ہے نہ یہاں..... گھر بھی چل رہا ہے اور کاروبار بھی.....

رات کو ہوٹل لبنانی میں کھانے پر بعض پاکستانی دوستوں کے ساتھ ایک میٹنگ کی اور پھر رات ہوٹل سن لائف میں قیام کیا جس کا اہتمام یہاں کے مقامی مسلم دوستوں نے کیا تھا..... یہ ایک خوبصورت ہوٹل تھا مگر ہمیں رات بھر نیند نہیں آئی..... نئی جگہ تھی، اور ماحول بھی رومانوی زیادہ تھا، ہم ڈراڈیکو ہوٹل کے

میں ہال میں آئے مگر جلد ہی شرمندہ ہو کر واپس چلے گئے کہ ہر طرف بے حیائی اور حیا سوزی عروج پر تھی، جی چاہتا تھا کہ کہیں اور شفٹ ہو جائیں مگر یہاں تو ہر طرف ہی یہ حال ہے..... اپنے میزبانوں سے دریافت کیا ادھر کوئی مسجد قریب میں ہو تو ہم وہاں چلے جائیں جواب ملا نہیں ہے..... بہر کیف اللہ اللہ کرتے رات گزری اور صبح فجر کے بعد کچھ دیر کو نیند نے اپنی آغوش میں لے لیا.....

صبح فجر کے لئے بیدار ہو کر حسب معمول نماز کی ادائیگی کے بعد صبح کی سیر کو نکلے تو ہوٹل کے ساتھ ہی موجود ایک چرچ نظر پڑا، وہاں اس وقت تو کچھ نہ تھا تاہم عصر کے وقت کچھ چہل پہل اس چرچ کے اطراف نظر آئی ہم ذرا قریب سے صورت حال کا جائزہ لینے چلے گئے، معلوم ہوا کہ ایک شادی کی تقریب ہے جس میں چند لوگ جمع ہیں اور چرچ میں نکاح کی طرح کی کوئی رسم ہونی ہے..... ہم نے یہاں ایک جاپانی سے پوچھا آپ لوگ عیسائی ہیں، اس نے کہا نہیں، ہم تو جاپانی ہیں، ہم نے کہا مذہب کیا ہے؟ کہا کوئی مذہب نہیں..... ہم نے کہا تو یہ چرچ میں کیوں جمع ہیں؟ کہا ہمارے ہاں جب شادی ہوتی ہے تو اس کی رجسٹریشن کے لئے سب کو چرچ ہی آنا پڑتا ہے..... چاہے کسی مذہب کا ہو یا نہ ہو..... گویا یہ چرچ نہر بلکہ شادی رجسٹریشن آفس ہو گیا.....

اگلے روز دو پہر کا کھانا بس اللہ ریستورنٹ میں کھایا پھر ہم جاپان کے ایک دوسرے بڑے شہر..... خانانگاوا کین..... چلے گئے جہاں شاہد جمیل صاحب کے گھر پر عصر کی نماز ادا کی۔ رات کو ایک پروگرام ایبارا کی میں ہے..... جس کا اہتمام ادارہ منہاج القرآن کے دوستوں نے کیا ہے مرکزی جامع مسجد المصطفیٰ ایبارا کی کین، منہاج القرآن کے زیر اہتمام قائم ہے یہاں عشاء بعد ایک محفل میں شرکت کی، ادھر اعجاز احمد صاحب صالح محمد صاحب اور ان کے امام جناب مغل یعقوب صاحب سے ملاقات ہوئی۔ دوسرے شہروں سے رفیق خاں صاحب، عابد صاحب اور حافظ محمد طاہر صاحب آئے ہوئے تھے۔ جاپان مختلف جزیروں پر مشتمل ایک خوبصورت ملک ہے خود جاپانیوں نے ہمیں بتایا کہ یہ تین ہزار جزیروں پر پھیلا ہوا ہے۔ ہم جس شہر بھی گئے سمندر کہیں نہ کہیں ہمارے دائیں بائیں یا آگے پیچھے ہی رہا مگر یہاں کا سمندر بھی بڑا حسین ہے کہ اس کے کنارے کنارے سبزہ ہے اور خوبصورت باغات ہیں..... اور سب سے بڑھ کر سمندر پر لمبے لمبے پل ہیں اور پہاڑوں میں لمبی لمبی سرنگیں ہیں..... کئی پل تو میلوں طویل ہیں اور اسی طرح کئی سرنگیں کئی کئی میٹر طویل ہیں.....

انتظامی اعتبار سے یہ ۷۵ ڈویژنوں میں منقسم ہے اور ڈویژن کو یہاں جاپانی زبان میں

(کین) کہتے ہیں..... یہاں کا نظام حکومت جمہوری شہنشاہی ہے..... ملکی امور و معاملات وزیر اعظم چلاتا ہے لیکن اس کا تقرر شاہ کی منظوری سے ہوتا ہے قانونی و آئینی طور پر بادشاہ اس ملک کا مالک ہے..... جاپان کی آبادی ۲۰۰۷ء کے تخمینے سروے کے مطابق بارہ کروڑ ستتر لاکھ نوے ہزار ہے۔ جاپان کا قیام ۶۰۰ قبل مسیح سے بنایا جاتا ہے..... اتنا قدیم ملک کتنے ہی انقلابات سے گزرا ہوگا..... اس کی تاریخ پر بہت کچھ لکھا گیا ہے..... یہاں کی اہم عمارات میں سے ایک مینار ٹوکیو ہے.....

ایک روز ہم..... مینار جاپان (Tokyo Tower)..... دیکھنے جانگے، ہمارے پاس کچھ وقت تھا کہ اصلاً تو ہم خانانگاوا سے یہاں ٹوکیو ایک تقریب میں شرکت کو آئے تھے مگر کچھ جلدی آگئے تھے، ٹکٹ لیا اور ٹوکیو ناور (مینار جاپان) پر چڑھ گئے، اوپر سے اسی طرح پورا ٹوکیو نظر آتا ہے جیسے مینار پاکستان سے لاہور..... تاہم اس مینار کی کشادگی اوپر جا کر مینار پاکستان سے زیادہ محسوس ہوتی ہے..... کچھ دیر اوپر رہے اسی دوران ایک سفید ریش خوبصورت عمر رسیدہ شخص کو دیکھا جو اپنی بیگم کے ساتھ مینار کی سیر کو آیا ہوا تھا..... ہم نے خیال کیا کہ شکل و صورت سے یہ مسلمان لگتا ہے اور اس کی سفید خوبصورت چہرے پر سفید خوبصورت ڈاڑھی اور سر پر جالی دار ٹوپی بالکل مسلمانوں جیسی ہے، عابد شاہ صاحب سے میں نے کہا اس سے پوچھتے ہیں یہ کون ہے، انہوں نے کہا یہ مسلم نہیں، کوئی اور ہوگا، ہم نے کہا عیسائی؟ کہا نہیں عیسائیوں کا ایسا لباس نہیں ہوتا، ہم نے کہا یہودی ہو سکتا ہے؟ کہا ان کی ٹوپی اس سے مختصر اور مختلف ہوتی ہے، ہم نے کہا پھر بڑھت؟ کہا نہیں ان کے مذہبی رہنما سرمنڈے ہوتے ہیں اور لباس بھی گیر و رنگ کا ہوتا ہے..... بہر کیف ہم نے اس سے ملاقات اور تعارف کی ٹھانی اور شاہ صاحب نے ہمت کر کے اس سے جاسلام علیک کی..... دریافت کرنے پر معلوم ہوا کہ وہ جاپان کے قدیم مذہب کنفیوشزم سے تعلق رکھتا ہے..... ہم نے اس سے کہا کہ تمہیں دیکھ کر خوشی ہوئی لیکن مل کر افسوس ہوا..... اس نے کہا کیوں؟ ہم نے کہا اس لئے کہ آپ اس خوبصورت ڈاڑھی اور چمکتے چہرے کے وقار کے باوجود جنت نہیں جاسکو گے..... اس نے کہا آخریوں؟ ہم نے کہا اس لئے کہ تمہارے پاس جنت جانے کی کنجی نہیں..... اس نے کہا وہ کیا ہوتی ہے..... عابد صاحب نے کہا سنو یہ کنجی ہے..... لا الہ الا اللہ محمد رسول اللہ..... اور اسے دو تین بار کلمہ پڑھا یا..... اس سے اس کے چہرے کے تاثرات بدلنے لگے، چہرے پر نور کے رنگوں کی لہریں چلنے لگیں، ہم خود بھی دیکھ کر حیران ہوئے مگر اس کی بیوی تو دیکھ کر پریشان ہو گئی اور وہ یہ سمجھی کہ ہم نے اس پر کوئی جادو کر دیا ہے..... اور جاپان میں جادو بہت

ہوتا ہے..... اس شخص کی بیوی نے دونوں ہاتھوں سے اس کے کندھے پکڑتے ہوئے کہا تمہیں کیا ہورہا ہے؟ انہوں نے کوئی جادو تو نہیں کر دیا..... اس نے کہا نہیں نہیں..... میں ایک سکون محسوس کر رہا ہوں..... تم بھی یہ پڑھو جو میں نے پڑھا ہے..... خاتون نے کہا نہیں میں نہیں پڑھوں گی یہ تو کوئی جادو لگتا ہے..... اللہ اکبر ہمیں زمانہ جاہلیت کی وہ مائی یاد آگئی جو اس خیال سے سامان سمیٹ کر شہر چھوڑ کر جا رہی تھی کہ یہاں ایک جادوگر آ گیا ہے..... جو بھی اس کی بات سنتا ہے اس کے جادو کا اسیر ہو جاتا ہے..... گٹھڑی سر پتھی چلا جاتا نہیں تھا ایک نوجوان نے آگے بڑھ کر گٹھڑی لے لی اور اس سے کہا میں یہ تمہارے گھرنیک پہنچا آتا ہوں..... بات لمبی ہو جائے گی یہ واقعہ بچپن میں ہم نے مقررین سے بار بار سنا، آپ نے بھی سنا ہوگا..... نتیجہ یہ نکلتا تھا کہ جسے وہ جادوگر کر رہی تھی وہی اس کی خدمت کر رہا تھا..... اور آخر میں اس نے کہا ماں میرا ہی نام محمد ہے..... چنانچہ، ٹوکیو ناور پر ہمیں یہ اعزاز بھی حاصل ہو گیا کہ ہم بھی اپنے آقا و مولیٰ ﷺ کی طرح کوئی جادوگر ہیں..... کاش کہ ایسا ہی ہوتا..... مگر ہم تو نہ ان کی طرح نہ جادوگر، تاہم یہ اعزاز ہمیں ضرور حاصل ہوا کہ وہ شخص دل سے مسلمان ہو گیا..... اور اس نے ہم سے ہمارے فون نمبر ای میل وغیرہ لئے اور کہا میں عرصہ سے حق کی تلاش میں تھا..... رابٹر کھئے گا.....

نماز عصر کا وقت تنگ ہو رہا تھا اور ہمارے ٹوکیو ناور سے نیچے اترتے اترتے سورج غروب ہو چکا ہوتا میں نے عابد صاحب سے کہا نماز یہیں پڑھ لیتے ہیں، کچھ تردد کے بعد کہ لوگ کیا کہیں گے؟ وہ تیار ہو گئے اور پھر ہم نے ٹوکیو ناور پر نہایت جوش سے اذان پڑھی اور ہوش آنے پر پتہ چلا کہ..... ہر طرف سے لوگ ہماری طرف دیکھنے لگے، ہیں اور پھر ہم دونوں نے اس بات کی پراہ کئے بغیر کہ لوگ کیا کہیں گے باجماعت نماز عصر ٹوکیو ناور پر ادا کی..... یہ بھی زندگی کا ایک انوکھا تجربہ تھا.....

جاپان میں ہم نے پرائیویٹ کار کے علاوہ لوکل ٹرینوں میں اور بسوں میں بھی سفر کیا تاکہ یہاں کے کلچر اور لوگوں کے احوال سے واقفیت حاصل کر سکیں..... ایک بات جو ہم نے بطور خاص محسوس کی وہ یہ کہ جاپانی پڑھتے بہت ہیں..... ہر ایک کے بیگ میں ایک سے زائد کتابیں یا ناول یا رسائل ہیں اور وہ مختصر سفر میں بھی فارغ نہیں بیٹھتا بلکہ کچھ نہ کچھ پڑھتا رہتا ہے..... مرد ہوں یا خواتین، لڑکے ہوں یا لڑکیاں سبھی ٹرین میں کچھ نہ کچھ پڑھنے میں مصروف نظر آتے ہیں کچھ ہمارے گڑے ہوئے پاکستانی بچوں کی طرح موبائل میں بھی مصروف رہتے ہیں لیکن..... (سفر جاری ہے)